

مکروہات وضو

مسجد میں وضو کا حکم:

سوال: کیا فرماتے ہیں علماء دین اس مسئلہ کے بارے میں کہ مسجد میں وضو کرنا جائز ہے یا نہیں؟ اگر نہیں تو مسجد میں دائمی طور پر وضو کرنے والا فاسق ہے یا نہیں؟ بینوا تو جروا۔ المستفتی محمد ثناء اللہ۔ ۶/۶/۷۷ء

الجواب

اگر ابتدائے امر سے جائے وضو نہ بنائی گئی ہو تو وضو کرنا جائز نہیں ہوگا۔

لما فی الہندیۃ ص ۱۱۶ جلد ۱: وتکرہ المضمضة والوضوء فی المسجد إلا أن یکون ثمہ موضع أعد لذلك. (۱) وھو الموفق (فتاویٰ دیوبند پاکستان، المعروف بفتاویٰ فریدیہ جلد دوم، ص: ۴۱)

آب زمزم سے وضو و غسل کا حکم:

سوال: کیا آب زمزم سے وضو یا غسل کرنا جائز ہے؟

الجواب

زمزم کا پانی ایک متبرک پانی ہے، اس کے آداب و احترام کا خیال رکھنا شرعی ذمہ داری ہے، اس لئے بے وضو شخص کا اس سے وضو کرنا مکروہ ہے بشرطیکہ دوسرا متبادل پانی مہیا نہ ہو ورنہ بلا کراہت جائز ہے، لیکن غسل جنابت ہر حال میں کراہت سے خالی نہیں اور نہ اس سے استنجا بلا کراہت جائز ہے۔ تاہم اگر با وضو آدمی اس سے تبرک کے طور پر وضو کرے یا پاک بدن والا شخص اس سے غسل کرے تو بلا کراہت جائز ہے۔

”لما قال السید أحمد الطحطاوی: یجوز الاغتسال والتوضوء بماء زمزم إن کان علی طہارة للتبرک فلا ینبغی أن یغتسل بہ جنب ولا محدث ولا فی مکان نجس ولا یتنجی بہ ولا یزال بہ نجاسة حقیقیة من بعض العلماء تحریم ذلک وقیل إن بعض الناس استنجی بہ فحصل لہ بأسؤر. (طحطاوی حاشیۃ مراقی الفلاح: ص ۷۷ کتاب الطہارة، أقسام المیاء). (۲) (فتاویٰ حقانیہ جلد دوم صفحہ: ۵۱۴)

(۱) فتاویٰ عالمگیری: ص ۱۰۱ جلد ۱، فصل: کرہ غلق باب المسجد.

(۲) قال العلامة الحصکفی: ینکرہ الاستنجاء بماء زمزم، قال ابن عابدین تحتہ: وکذا إزالة النجاسة الحقیقیة من ثوبہ أو بدنہ حتی ذکر بعض العلماء تحریم ذلک. (رد المحتار، کتاب الحج، مطلب فی کراہیة الاستنجاء بماء زمزم: ج ۲ ص ۲۵۷)

گرم پانی سے وضو جائز ہے:

سوال: گرم پانی سے وضو کرنے کا کیا حکم ہے؟

الجواب

ہر وہ پانی جو پاک ہو اس سے مطلقاً وضو کرنا جائز ہے چاہے پانی گرم ہو یا ٹھنڈا، تاہم دھوپ سے گرم شدہ پانی کا استعمال طبی لحاظ سے مکروہ ہے۔

”إن عمر: كان يسخن له ماء في قمقمة ويغتسل به، إن عمر قال: لا تغسلوا بالماء المشمس فإنه يورث البرص آه (دارقطنی: ج ۱ ص ۳۷ و ۳۹، باب الماء المسخن)

عن الأسلم بن شريك:..... فقلت: أصابتنى جنابة فخشيت البرد على نفسي فأمرت بها أن يرحلها وضعت أحجاراً فأسخت ماءً فاغتسلت به، آه.

وعن عائشة قالت: نهى رسول الله صلى الله عليه وسلم أن يتوضأ بالماء المشمس. (نصب الراية: ج ۱ ص ۱۰۲-۱۰۳، باب الماء الذي يجوز به الطهارة) (۱) (فتاویٰ حقانیہ جلد دوم صفحہ ۵۱۵)

جرمانہ کے لوٹے سے وضو کرنا:

سوال: کیا فرماتے ہیں علماء دین ومفتیان شرع متین مندرجہ ذیل مسئلہ کے متعلق!

جملہ بچ صاحبان نے کسی دنیوی یا دینی قصور پر زید پر یہ جرمانہ کیا کہ مسجد میں بیس عدد لوٹے خرید کر لوگوں کے وضو کے لیے رکھ دو، تو اب سوال یہ ہے کہ جرمانہ تو حنفیہ کے نزدیک ناجائز ہے مگر اب جو زید پر جرمانہ ہوا اور اس نے لوٹے رکھ دیئے تو ان لوٹوں سے وضو کرنا بھی جائز ہے یا نہیں؟ اور جو اس وضو سے نماز پڑھی ہے یہ نماز بلا کراہت درست ہوگی یا نہیں؟ بینوا تو جروا۔

الجواب _____ باسم ملهم الصواب

اگر زید لوٹے رکھنے پر بشرق قلب راضی ہو جائے تو ان لوٹوں کا استعمال جائز ہے ورنہ نہیں، بدون رضائے زید، ان لوٹوں سے وضو کرنا اگرچہ گناہ ہے مگر وضو ہو جائے گا اور نماز بلا کراہت صحیح ہو جائے گی، صرف لوٹوں کے استعمال کا گناہ ہوگا۔ (۲) فقط واللہ تعالیٰ اعلم

۴/ ذی قعدہ ۸۶ھ (حسن الفتاویٰ: ۱۷/۲-۱۸)

(۱) ومثله في السعاية: ج ۱ ص ۳۳۶ و ۳۳۷ باب الكراهية في الماء المشمس الخ.

(۲) لا يحل مال امرأ مسلم الا بطيب نفس منه. (التلخيص الحبير في تخريج أحاديث الرافعي الكبير، كتاب الصلح، ص: ۱۰۱/۳، مؤسسة قرطبة. انيس)

لوٹے میں ہاتھ ڈال کر اس سے وضو کرنا:

سوال: لوٹے میں ہاتھ ڈال کر وضو کرنا کیسا ہے جب کہ اس میں مستعمل پانی گرتا ہے ایسے لوٹے جو نیچے اوپر سے برابر ہوتے ہیں جو آج کل مسجدوں میں پائے جاتے ہیں؟ وضاحت فرمائیں۔

الجواب: _____ حامداً ومصلیاً

ہاتھ ڈال کر وضو کرنا خلاف احتیاط ہے۔ (۱) فقط واللہ تعالیٰ اعلم۔ حررہ العبد محمد وغفرلہ دارالعلوم دیوبند (فتاویٰ محمودیہ: ۵۸/۵)

تمباکو کھانے کے بعد وضو:

سوال: گٹکھا، تمباکو، پان اور سگریٹ کے استعمال کے بعد کلی کرنے سے وضو قائم رہ جاتا ہے یا ٹوٹ جاتا ہے یا مکروہ ہو جاتا ہے، نیز اس حالت میں آیات قرآنی کی تلاوت کر سکتے ہیں؟ (محمد عارف اللہ، تالاب کٹھ)

الجواب:

گٹکھا وغیرہ کھانے سے وضو نہیں ٹوٹتا، نہ وضو میں کوئی کراہت پیدا ہوتی ہے، البتہ اس سے منہ میں بو پیدا ہو جاتی ہے، اس لئے قرآن مجید کی تلاوت اور نماز کی ادائیگی سے پہلے منہ اچھی طرح صاف کرنا چاہئے اور مسواک یا ٹوتھ پیسٹ استعمال کرنا چاہئے، تاکہ بدبو کا ازالہ ہو جائے، رسول اللہ صلی اللہ علیہ وسلم نے تو کچی پیاز اور لہسن کھانے والے کو مسجد میں آنے سے بھی منع فرمایا۔ (۲) چہ جائے کہ نماز جس میں اللہ تعالیٰ سے مومن سرگوشی کرتا ہے، اور قرآن مجید کی تلاوت، جو خاص کر منہ اور زبان کی عبادت ہے۔ (کتاب الفتاویٰ: ۳۹/۲، ۴۰)

وضو کرتے ہوئے سلام کا جواب:

سوال: وضو کرتے ہوئے سلام کا جواب دینا کیسا ہے؟

(۱) وسنن الطهارة: غسل اليدين قبل إدخالهما الإناء إذا استيقظ المتوضي من نومه. وفي العناية: (إذا استيقظ المتوضي) نقل عن شمس الأئمة الكردي: أنه شرط حتى إذا لم يستيقظ لايسن غسلهما وقيل: وهو شرط اتفاقي، خص المصنف غسلهما بالمستيقظ تبركاً بلفظ الحديث والسنة تشمل المستيقظ وغيره وعليه الأكثرون لأنه لا يتم الواجب إلا به فهو واجب لكن تركنا الوجوب إلى السنة في الغسل لأنه صلى الله عليه وسلم علل بتوهم النجاسة وتوهمها لا يوجب التنجس الموجب للغسل فكان دليلاً على التورع والاحتياط. (فتح القدير مع العناية: ۲۱/۱، كتاب الطهارات مصطفى الباني الحلبي، مصر، وكذا في البحر الرائق: ۳۸/۱، سنن الوضوء رشيدية، وكذا في الطحطاوى على مراقي الفلاح: ۲۶، فصل في سنن الوضوء، قديمي)

(۲) الجامع للترمذی: ۳/۲، باب ماجاء فی کراهیة أكل الثوم والبصل - حشی

الجواب _____ حامداً ومصلیاً

اگر وضو کی دعاؤں میں مشغول ہو تو بہتر یہ ہے کہ نہ سلام کرے نہ جواب دے۔ (۱) فقط واللہ اعلم
حررہ العبد محمود غفرلہ، دارالعلوم دیوبند (فتاویٰ محمودیہ: ۵۹/۵)

وضو کرتے وقت سلام یا بات کرنا:

سوال: اس بارے میں شریعت کا کیا حکم ہے کہ وضو کرتے وقت سلام یا بات چیت کرنا کیسا ہے؟

الجواب _____ حامداً ومصلیاً

وضو کرتے وقت نہ دنیا کی باتیں کریں، نہ سلام کریں بلکہ وضو کی دعا پڑھا کریں۔ (۲) فقط واللہ اعلم
حررہ العبد محمود غفرلہ، دارالعلوم دیوبند (فتاویٰ محمودیہ: ۵۹/۵)

وضو کرنے والے کو سلام کرنا:

سوال: لوگ وضو میں مشغول ہوں، اس وقت سلام کیا جائے یا نہیں؟

الجواب _____

وضو میں مشغول آدمیوں کو سلام نہ کیا جائے وضو بھی ایک عبادت اور ثواب کا کام ہے اور اس میں مصروفیت ہے اور خاص توجہ کی ضرورت، اس میں بعض اعضا ایسے بھی ہیں کہ اگر خاص توجہ نہ دی جائے تو خشک رہ جائیں اور وضو نہ ہوں، اس میں بعض فرائض، بعض سنن اور بعض مستحبات ہیں اور آداب وضو میں یہ بھی ہے کہ ہر عضو کو دھوتے وقت بسم اللہ اور کلمہ شہادت ورد زبان ہو اور دوسرے اور ابھی کتابوں میں منقول ہیں، وضو میں بعض مکروہات ہیں اس کا بھی خیال رکھا جائے، لہذا اس موقع پر سلام نہ کیا جائے، اگر کوئی سلام کرے تو جواب دے دینا اولیٰ ہے۔ فقط واللہ اعلم
بالصواب (فتاویٰ رحیمیہ: ۱۲۴/۱)

وضو کرتے وقت دنیاوی گفتگو:

سوال: اکثر لوگ وضو کرتے وقت باتیں کرتے ہیں، کیا اس وقت باتیں کرنا مناسب ہے؟ (شیخ عبدالصمد، ناندری)

الجواب _____

”وضو“ نماز جیسی عبادت کے لئے ذریعہ وسیلہ ہے، اور نماز کا مقصد یہ ہے کہ اللہ تعالیٰ کی یاد اور اس کے ذکر کو تازہ

(۱) التکلم بکلام الناس، والکراهة تنزیہیۃ، لأنه يشغله عن الأدعية. (الفقه الإسلامی وأدلته: ۱/۴۱، المطلب السادس، مکروہات الوضوء، رشیدیہ، وکذا فی الدر المختار: ۱/۲۶، آداب الوضوء، سعید، وکذا فی الفتاویٰ العالمگیریہ: ۸/۱، الفصل الثالث فی المستحبات، وکذا فی البحر الرائق: ۱/۵۸، کتاب الطہارۃ، رشیدیہ.)
(۲) حوالہ سابق۔

کیا جائے۔ ﴿اقِمِ الصَّلَاةَ لِذِكْرِي﴾ (۱)۔

اس لئے وضو کرتے ہوئے بھی اللہ ہی کی یاد اور اسی کا ذکر خاص کرنا چاہئے، دنیاوی گفتگو نہ کرنا چاہئے۔ فقہانے دوران وضو گفتگو کرنے کو خلاف ادب قرار دیا ہے:

”ومن الأدب أن لا يتكلم في أثناء الوضوء بكلام الدنيا“۔ (۲) (کتاب الفتاویٰ: ۵۵/۲-۵۶)

وضو میں بات چیت اور کسی شخص کی بات کا جواب دینا کیسا ہے:

سوال: حضرت مدظلہ، السلام علیکم ورحمۃ اللہ، از طالب الخیر والدعا گذارش ہے کہ میں وضو کر رہا تھا اور ادعیہ ماثورہ بھی پڑھا تھا کہ ایک شخص نے مجھے مخاطب کر کے مجھ سے کچھ کہنا چاہا میں نے اس خیال سے کہ وضو میں بات چیت کرنا خلاف سنت ہے، ان کی طرف کچھ توجہ نہ کی، وہ بول کر بھی شرمندہ ہوئے اور پھر کہنے لگے کہ تم سے اخلاقی جرم کا ارتکاب ہوا ہے، وضو میں از خود کسی سے فضول بات کی ابتدا کرنا مکروہ ہے، اور اگر کوئی دوسرا بات کرے تو قبل اس کے کہ اس بات کی اچھائی برائی کے متعلق کوئی رائے قائم ہو اس کی بات پر کان نہ دھرنا اور متکلم کو جواب نہ دے کر شرمندہ کرنا اور وہ بھی صرف ترک مندوب کی وجہ سے یقیناً غلوی الدین ہے، حضور سے پوچھتا ہوں کہ یہ ان کی تعریض کس حد تک صحیح ہے کیا دعا کو چھوڑ کر جواب میں مشغول ہو جاتا تو اچھا تھا یا کیا؟

الجواب

بے شک وضو میں بالکل نہ بولنا اور دوسرا شخص بات کرے تو اس کو بالکل جواب نہ دینا بوجہ کسر قلب مسلم کے مذموم ہے، ادعیہ ماثورہ کی رعایت اتنی ضروری نہیں جتنی قلب مسلم کی رعایت ضروری ہے اس حالت میں وضو کرنے والا کم از کم اتنا ہی جواب دیدے کہ میں وضو سے فارغ ہو کر آپ کی بات سنوں گا، تو اس سے ادعیہ ماثورہ میں خلل بھی نہ ہو، اور نہ ایسی بات وضو میں مکروہ ہے، اور اس صورت میں جب کہ دوسرا شخص آکر بات کرے اسکی تطیب قلب کی رعایت سے مختصراً جواب دینا بلا ضرورت نہیں بلکہ ایک حد تک ضروری ہے۔

قال فی نور الابصار والمراقی: ویکره التکلم بکلام الناس لأنه يشغله عن الأدعية، آه. قال الطحطاوی: ما لم یکن لحاجة تفوته بترکه قاله ابن أمیر الحاج، آه. وقوله: لأنه يشغله عن الأدعية ولأجل تخلص الوضوء من شوائب الدنيا، آه. (ص: ۲۸)

قلت: والكلام فی جواب سائل هو لحاجة تفوته بترکه وهو تطیب قلب المؤمن وهو عبادة فقد روی أبو هريرة رضي الله عنه مرفوعاً: ”والكلمة الطيبة صدقة“۔ (متفق عليه)

(۱) سورة طه: ۱۴۔

(۲) الكبيری: ص: ۳۰۔

وعن أبي ذرٍّ مرفوعاً ”تبسمك في وجه أخيك لك صدقة“۔ رواه الترمذی وحسنه (۱)
 وصححه ابن حبان كذا في الترغيب۔ (ص ۴۶۸، ۴۶۹)
 ۱۳/ ربيع الاول ۱۲۵ھ۔ (امداد الاحکام جلد اول ص ۳۴۶ و ۳۴۷)

حالت وضو میں قبلہ کی طرف تھوکنا:

سوال: قبلہ رخ بیٹھ کر وضو کرتے ہیں تو اس صورت میں تھوکتے بھی ہیں ویسے قبلہ کی طرف تھوکنے سے لوگ منع کرتے ہیں اس کی کیا حیثیت ہے؟ بینوا تو جروا۔

الجواب: _____ باسم ملهم الصواب

قبلہ کی طرف تھوکنا مکروہ ہے اگر قبلہ کی طرف منہ ہو مگر نیچے زمین کی طرف تھو کے تو اس میں کوئی کراہت نہیں، چنانچہ حدیث میں ہے کہ نماز میں تھوکنے کی ضرورت پیش آئے تو پاؤں کے نیچے تھوک دے حالانکہ اس وقت نمازی قبلہ رخ ہے اس کے باوجود نیچے کی طرف تھوکنے کی اجازت دی گئی ہے۔ (۲) فقط واللہ تعالیٰ اعلم
 ۱۵/ رجب ۹۲ھ (احسن الفتاویٰ: ۱۷/۲)

قبلہ رخ واش بیسن:

سوال: ہمارے گھر میں واش بیسن اور شاور قبلہ کی طرف ہے، جس میں ہم ہاتھ منہ دھونے اور نہانے کے ساتھ ساتھ وضو بھی کرتے ہیں، جس میں کلی بھی کرنی ہوتی ہے، بعض لوگوں کا کہنا ہے کہ قبلہ کی طرف کلی نہیں کرنی چاہئے یہ کہاں تک درست ہے؟

الجواب: _____

بعض احادیث سے معلوم ہوتا ہے، کہ قبلہ کی طرف تھوکنا خلاف ادب ہے، جہاں تک قبلہ کی طرف رخ کر کے وضو کرنے کی بات ہے تو اس کو تو فقہانے وضو کے آداب میں شمار کیا ہے۔ اور ظاہر ہے کہ جب وضو کرے گا تو یہ کلی کو بھی شامل ہوگا، اس لئے اس میں کوئی قباحت نہیں، قبلہ کی طرف رخ کر کے غسل کرنا مکروہ تو نہیں، لیکن خلاف ادب ہے:
 ”... فهو ترك أدب كمد الرجل إليها“۔ (۳) فقط (کتاب الفتاویٰ: ۶۲/۲)

وضو میں ایک ہاتھ سے منہ دھونا اور مسح کرنا جائز ہے یا مکروہ:

سوال: وضو میں ایک ہاتھ سے منہ دھونا اور سر کا مسح کرنا مکروہ ہے یا کہ نہیں؟

(۱) باب ماجاء في صنائع المعروف: ۱۷/۲، مطبوعہ دیوبند۔ انیس

(۲) قال قتادة سمعت انس بن مالك قال قال النبي صلى الله عليه وسلم ان المؤمن اذا كان في الصلوة فانما يناجي ربه فلا يرفق بين يديه ولا عن يمينه ولكن عن يساره او تحت قدمه۔ (صحیح بخاری: ۵۹/۱۔ انیس)

(۳) طحطاوی علی المراقی ص: ۹۔

اگر مکروہ ہے، تو کس کتاب میں لکھا ہے؟ ارشاد فرمائیں۔

الجواب

چہرہ ایک ہاتھ سے دھونا اور سر کا مسح ایک ہاتھ سے کرنا خلاف سنت ہے۔

قال فی الدر: ویسن تثلیث الغسل المستوعب، وفی البحر: السنة تکرار الغسلات المستوعبات لا الغرفات، آہ۔

قال الطحاوی فی حاشیة مراقی الفلاح: ولو اقتصر علی مرة ففیہ أقوال ثالثها إن اعتاده أثم وإلا اختاره صاحب الخلاصة، آہ۔ (ص ۴۲)

وفی نور الإیضاح: ویسن البداء بالمیمن فی الیدین والرجلین۔

قال الطحاوی: وهما عضوان مغسولان فخرج العضو الواحد كالوجه فلا يطيب فيه التيامن والعضوان الممسوحان كالأذنين والخفين فالسنة (غسله) ومسحهما معاً لكونه أسهل إلا إذا كان أقطع فإنه يبدء بالأيمن منها یعنی من الخدين والأذنين والخفين، آہ۔ (ص: ۴۴)

ویسن استیعاب الرأس بالمسح، آہ۔

اور ایک ہاتھ سے غسل وجہ مسح راس میں استیعاب نہیں ہو سکتا، جیسا مشاہد ہے اور خلاف سنت کبھی ہو جائے تو مضائقہ نہیں، مگر اس کا عادی ہونا مکروہ ہے، جیسا کہ طحاوی کی عبارت سے معلوم ہوا۔ واللہ تعالیٰ اعلم

۲۳ شوال ۱۴۲۷ھ (امداد الاحکام جلد اول ص ۳۴۷ و ۳۴۸)

گلے کا مسح بدعت ہے:

سوال: بعض لوگ گردن کا مسح کرتے ہوئے حلقوم یعنی گلے کا بھی مسح کرتے ہیں، آیا شرعاً یہ صحیح ہے یا نہیں؟
بیّنوا تو جروا۔

الجواب

گردن کا مسح مستحب ہے مگر حلقوم کا بدعت ہے یہ نہ کیا جائے۔

”والثانی مسح الرقبة وهو بظهر الیدین وأما مسح الحلقوم فبدعة آہ کذا فی البحر الرائق۔ (عالمگیری: ج ۱ ص ۴) فقط واللہ اعلم

احقر محمد انور عفا اللہ عنہ، مفتی جامعہ ہذا۔ (خیر الفتاویٰ: ۶۵/۲-۶۶)

گلے کے مسح کا حکم:

سوال: بعض اوقات دیکھا گیا ہے کہ کچھ لوگ گردن کے مسح کے ساتھ ساتھ گلے کا مسح بھی کر جاتے ہیں، کیا

گلے کا مسح کرنا جائز ہے یا نہیں؟

الجواب

آداب وضو میں گردن کا مسح شامل ہے، حلقوم (گلے) کا مسح اسلاف میں سے کسی سے ثابت نہیں، اس لئے گلے کا مسح کرنا بدعت ہے۔

”لما قال ابن نجيم: والثاني مسح الرقبة وهو بظهر اليدين وأمام مسح الحلقوم فبدعة. (البحر الرائق: ج ۱ ص ۲۸ كتاب الطهارة) (۱) (فتاویٰ حقانیہ جلد دوم صفحہ ۵۰۵)

(۱) قال الحصكفي: ومسح الرقبة بظهر يديه لا الحلقوم لأنه بدعة. (الدر المختار على صدر رد المحتار: ج ۱ ص ۱۲۴، مستحبات الوضوء، ومثله في الهندية: ج ۱ ص ۸، الفصل الثالث في المستحبات)

دیگر مسائل، مکروہات وضو:

- ۱۔ ادب و وقار کے ساتھ وضو کرنا چاہیے۔ اب اگر کوئی اس کے خلاف طریقہ پر وضو کرے تو اس کا یہ عمل مکروہ تنزیہی ہوگا۔
 - ۲۔ جیسے چہرہ یا کسی اور عضو پر زور سے پانی مارنا۔
 - ۳۔ نجس جگہ پر وضو کرنا۔
 - ۴۔ مسجد کے اندرونی حصہ میں وضو کرنا، البتہ اگر کسی برتن میں وضو کرے یا مسجد کے جس حصہ میں وضو گاہ ہے وہاں وضو کرے تو حرج نہیں۔
 - ۵۔ ریٹ یا تھوک پانی میں ڈالنا۔ (رد المحتار ۱۳۱/۱، ۱۳۳)
 - ۶۔ وضو کرتے وقت اس کا خیال رکھا جائے کہ وضو کے پانی استعمال کرنے میں نہ ایسی بخالت کی جائے کہ پانی سے دھونے میں بہایا نہ جائے اور قطرات نہ گریں بلکہ ایسا دھویا جائے کہ یہ گمان ہونے لگے کہ گویا تیل بدن پر مل رہا ہو۔
 - ۷۔ اسی طرح نہ اتنا زیادہ پانی بہایا جائے کہ تین بار سے زائد ہو جائے، ایسا کرنا اسراف و فضول خرچی ہوگا۔
- (طہارت کے احکام و مسائل: ۱۲۰، انیس)